

# { |ÿZÿæÿÄÿ fàÿäÄÿ ``É• {Éðÿ`êvÿ : Lÿæÿ{LÿÉÄÿ pÿÿæ 'ÿ-ÿ H pLÿÄÿ {pÄÿæ

ଡକ୍ଟର ଦୁର୍ଗାମାଧବ ପୃଷ୍ଟି

ଇତିହାସ ପ୍ରସିଦ୍ଧ କେଶରୀବଂଶ ରାଜାମାନଙ୍କର ବଂଶଧର ଶ୍ରୀ କନକ କେଶରୀଙ୍କର ରାଜଧାନୀ ଭୀମନଗ୍ର ଦଣ୍ଡପାଟ ବା ଭୀମନଗରୀ ଥିଲା । ଏହି ଦଣ୍ଡପାଟର ନାମ ପରଗନା ବା ପ୍ରଗଣା ବୋଲି କୁହାଯାଇଥାଏ । ଏହି ବିଭାଗଟି ଗଡ଼ଜାତ ଅଞ୍ଚଳରେ ବିରଳ ଅଟେ । କିନ୍ତୁ ଉତ୍କଳ ପ୍ରଦେଶର ପ୍ରାଚୀନ ରାଜକୀୟ ଶାସନ ବିଭାଗ (Administrative Division)ର ପରିଚୟ ଦେଇଥାଏ । ନିଜ ଗଡ଼ ବା ଢେଙ୍କାନାଳ ରାଜଧାନୀଠାରୁ ବାୟୁକୋଣରେ ପ୍ରାୟ ଦଶକୋଶ ଦୂରବର୍ତ୍ତୀ ବ୍ରାହ୍ମଣୀ ତୀରରେ ପ୍ରାଚୀନ ଭୀମନଗରୀ ଦୁର୍ଗର ଉତ୍ସାବଶେଷ ପରିଲକ୍ଷିତ ହୁଏ ।

ବର୍ତ୍ତମାନ ଢେଙ୍କାନାଳ ସହରଠାରୁ ଅନୁଗୁଳକୁ ଯାଇଥିବା ଜାତୀୟ ରାଜପଥ ନଂ-୫୫ରେ ମାତ୍ର ୩୦ କି.ମି. ଦୂରବର୍ତ୍ତୀ ଗୁଡ଼ିଆ କାଟେଣୀ ଛକଠାରୁ ବ୍ରାହ୍ମଣୀ ନଦୀକୂଳକୁ ଉତ୍ତରାଭିମୁଖୀ ଗଲେ ଏହି ଦୁର୍ଗର ଧ୍ୱଂସାବଶେଷ ଗଡ଼ ଅବଶିଷ୍ଟ । ଗଡ଼ର ଉତ୍ତରପାର୍ଶ୍ୱରେ ବ୍ରାହ୍ମଣୀ ନଦୀ ଧୀର ଗମ୍ଭୀର ଭାବରେ ପ୍ରବହମାନ । ଏହି ଗଡ଼ର ପଶ୍ଚିମ ଦିଗରେ ଗଡ଼ରକ୍ଷାକାରିଣୀ ମା' ରଣତଣ୍ଡୀ ଓ ପୂର୍ବଦିଗରେ ମା' ରାମତଣ୍ଡୀ ବିଦ୍ୟମାନ ।

କେଶରୀ ବଂଶର ରାଜା (ଖ୍ରୀ:୧୭୭-୧୯୩) କନକ କେଶରୀଙ୍କର ରାଜତ୍ୱ କାଳରେ ଗଡ଼ର (ରାଜଧାନୀ) ପୂର୍ବଦିଗରେ ଏକ ଶିବଲିଙ୍ଗ ପ୍ରତିଷ୍ଠା କରିଥିଲେ । ତାଙ୍କ ନାମାନୁସାରେ ଏହି ଶିବଲିଙ୍ଗର ନାମ 'କନକେଶ୍ୱର ଶିବଲିଙ୍ଗ' ଏବଂ ମନ୍ଦିରର ନାମ 'ଶ୍ରୀକନକେଶ୍ୱର ମନ୍ଦିର' ନାମରେ ନାମିତ ହୋଇଆସିଛି । ଓଡ଼ିଆ ସାହିତ୍ୟର ରୀତି ଯୁଗୀୟ କବି ଦୀନକୃଷ୍ଣ ଦାସ ତାଙ୍କ ରଚିତ 'ରସ

ବିନୋଦ' ଗ୍ରନ୍ଥରେ ଏହି ଶିବଲିଙ୍ଗ ସଂପର୍କରେ ସୂଚନା ପ୍ରଦାନ କରି କହନ୍ତି - ସେ ପୁରୀ ଗଜପତି ଦିବ୍ୟସିଂହ ଦେବଙ୍କ ରାଜାନୁଗ୍ରହରୁ ବଞ୍ଚିତ ହୋଇ ନିଜର ଶେଷ ଜୀବନ ଏହି ଶିବ ମନ୍ଦିରର ପାର୍ଶ୍ୱବର୍ତ୍ତୀ ଗ୍ରାମ ଏକଘରିଆ ଗ୍ରାମରେ ବ୍ରାହ୍ମଣୀ ନଦୀ ତୀରରେ କଟାଇଥିଲେ । ତାଙ୍କ ରଚନା ଅନୁସାରେ -

ଏ ଗ୍ରନ୍ଥ ଯୋଡ଼ିବାର ବେଳେ । ଘର ବ୍ରାହ୍ମଣୀ ନଦୀକୂଳେ ।।

କନକେଶ୍ୱର ଲିଙ୍ଗ ପାଶ । ଏକଘରିଆ ନାମ ଦେଶ ।।

ତହିଁ ମୋହର ନିଜ ଛିତି । କରୁଣା କଲେ ଲକ୍ଷ୍ମୀପତି ।।

ରସବିନୋଦ : ପୃ.୩୮ ୦



ମକର ମେଳା

ସଂପ୍ରତି ଢେଙ୍କାନାଳ ଜିଲ୍ଲାର ଏହି ପ୍ରସିଦ୍ଧ ଶୈବପୀଠ କନକେଶ୍ୱର ଶିବ ମନ୍ଦିର ପ୍ରାଙ୍ଗଣରେ ମକର ସଂକ୍ରାନ୍ତି ତିଥିରେ ତିନିଦିନ ବ୍ୟାପୀ ଏକ ବିରାଟ ମେଳା ଓ ବିଶ୍ୱଶାନ୍ତି ମହାଯଜ୍ଞ ଆୟୋଜିତ ହେଉଅଛି । ଅବଶ୍ୟୟ ଅନୁସାରେ ଖୁବ୍ ନିକଟ ଅତୀତରୁ ପାଳନ କରାଯାଉଅଛି । କିନ୍ତୁ ସଂକ୍ରାନ୍ତି ମେଳା ବହୁ ପ୍ରାଚୀନ କାଳରୁ

ଅନୁଷ୍ଠିତ । ଏହା ମୁଖ୍ୟତଃ ଦୁଇଦିନ । ତେଣୁ ଏହି ଅଞ୍ଚଳରେ ଏହାକୁ ପ୍ରଥମ ମକର ଓ ଦ୍ୱିତୀୟ ମକର ଦିବସ ବୋଲି କୁହାଯାଇଥାଏ । ଦୁଇଦିନ ମକର ମେଳାରେ ନିଜ ନିଜର ବ୍ୟବସାୟ ନିମିତ୍ତ ବହୁତ ବ୍ୟବସାୟୀମାନେ ଦିନକ ପୂର୍ବରୁ ଆସି ରୁଣ୍ଡ ହୋଇଥାନ୍ତି । ସେମାନଙ୍କର ଆବଶ୍ୟକତାକୁ ନେଇ ସ୍ଥାନୀୟ ଲୋକମାନେ କାଠ, ଚାଉଳ, ଡାଲି, ତେଲ, ଲୁଣ, କିରୋସିନି, ମସଲା, ପନିପରିବା ଇତ୍ୟାଦି ପୂର୍ବଦିନରୁ ବିକ୍ରୟ କରିଥାନ୍ତି । ତେଣୁ ପୂର୍ବଦିନଟି ମଧ୍ୟ ମକର ଦୁଇଦିନ ସହିତ ସଂଯୁକ୍ତ ହୋଇ ଉତ୍ସବ ଆକାରରେ ପାଳିତ ହୋଇଥାଏ । ଏଥିରେ ପ୍ରାୟତଃ

ଡେକାନାଲ ସଦର ମହକୁମା, ହିନ୍ଦୋଳ ମହକୁମା, ତାଳଚେରଗଡ଼, ଅନୁଗୁଳ, ପରଜଙ୍ଗ ଓ କାମାକ୍ଷାନଗର ଆଦି ଅଞ୍ଚଳରୁ ଲକ୍ଷାଧିକ ଲୋକଙ୍କର ସମାବେଶ ହୋଇଥାଏ । ପିଲାମାନଙ୍କର ଆନନ୍ଦ ନିମିତ୍ତ ଦୋଳି, ରାମଦୋଳି, ସର୍କସ ଓ ପଶୁପକ୍ଷୀଙ୍କ ଚିଡ଼ିଆଖାନା ଆଦି ପ୍ରଦର୍ଶିତ ହୋଇଥାଏ । ଅବଶ୍ୟ ଆଧୁନିକ ଯୁଗରୁଟି ଆଜିକାଲି ଏହାର ଆଡ଼ମ୍ବରତା ଉଣା ହୋଇଗଲାଣି । କିନ୍ତୁ ଏହି ସଂକ୍ରାନ୍ତି ମେଳାର ଆଧ୍ୟାତ୍ମିକତା ଲୋପ ପାଇନାହିଁ । ଲୋକ ବିଶ୍ୱାସରେ ଏହି ଧାର୍ମିକ ପରମ୍ପରାଟି କ୍ରମେ ନିଜର ଆଜିବିଜାତ୍ୟ ବଜାୟ ରଖିପାରିଛି । ସଂକ୍ରାନ୍ତି ଦିନ ସ୍ଥାନୀୟ ଲୋକମାନେ ବ୍ରାହ୍ମ ମୁହୂର୍ତ୍ତରୁ ପବିତ୍ର ବ୍ରାହ୍ମଣୀ ନଦୀରେ ସ୍ନାନସାରି ଶ୍ରୀଶ୍ରୀକନକେଶ୍ୱରଙ୍କୁ ଦର୍ଶନ କରିବା ସଂଗେସଂଗେ ଡିଲ (ରାଶି) ଓ ଡଣ୍ଡୁଳାଦି ଦ୍ୱାରା ମାର୍ଜନା କରି ନିଜ ଦେହରେ ବୋଳି ହୁଅନ୍ତି । ସେମାନଙ୍କର ବିଶ୍ୱାସ ଏପରି କଲେ ମନୁଷ୍ୟର ଅଙ୍ଗ ପବିତ୍ର ହେବା ସଂଗେସଂଗେ ଶରୀରରୁ ସମସ୍ତ ଚର୍ମରୋଗ ଦୂରୀଭୂତ ହୋଇଯାଇଥାଏ । ପୁରାଣ ଶାସ୍ତ୍ରର ବର୍ଣ୍ଣନା ଅନୁସାରେ ଶ୍ରୀକୃଷ୍ଣଙ୍କ ପୁତ୍ର ଶାମ୍ଭୁ ନିଜର ଦୁଃସାଧ୍ୟ କୁଷ୍ଠରୋଗର ନିରାକରଣ ନିମନ୍ତେ ଏହି ମକର ସଂକ୍ରାନ୍ତିର ସରସସ୍ଥମୀ (ମାଘ ସସ୍ଥମୀ) ତିଥିରେ ସୂର୍ଯ୍ୟ ଓ ଶିବ ଉପାସନାରେ ନିମଗ୍ନ ଥିଲେ ।

ପୁନଶ୍ଚ ଏହି ସଂକ୍ରାନ୍ତିରେ ବ୍ରାହ୍ମ କାଳରୁ ସ୍ନାନଶୈଳୀ ସାରି ଉଦୟ ସୂର୍ଯ୍ୟଙ୍କୁ ଉପାସନା କଲେ ସକଳ ପାପ ବିନାଶ ହୋଇଥାଏ । ଶିବ ହେଉଛନ୍ତି ମହାକାଳ । ଶକ୍ତିର ଆଧାର । ତେଣୁ ଏହି ତିଥିରେ ଶିବଙ୍କୁ ଶତରୁଦ୍ର ମନ୍ତ୍ରରେ ପୂଜା କରାଯାଇଥାଏ । ଏଥିରେ କୌଣସି ଜାତି ବା ଧର୍ମର ବିଭେଦ ନଥାଏ ।

ଧାର୍ମିକ ବା ସାଂସ୍କୃତିକ ଦୃଷ୍ଟିକୋଣ ବ୍ୟତୀତ ଏହି ମକର ପର୍ବଟି ଭାରତୀୟ ସମାଜରେ ଏକ କୃଷିଭିତ୍ତିକ ପର୍ବ ଅଟେ । ଭାରତ ଏକ କୃଷି ପ୍ରଧାନ ଦେଶ । ନୂଆ ନୂଆ କୃଷିଜାତ ଦ୍ରବ୍ୟ ଉତ୍ପାଦନ କରି ଭାରତୀୟ କୃଷକ ଗୋଷ୍ଠୀଗତ ଭାବରେ ତାକୁ ଉପଭୋଗ କରିବା ପାଇଁ ବିଭିନ୍ନ ପର୍ବପର୍ବାଣିର ଆୟୋଜନ ବା ପରିକଳ୍ପନା କରିଥାଏ । ସେହି ଦୃଷ୍ଟିରୁ ଏହି ପର୍ବଟିର ବିଶେଷ ଗୁରୁତ୍ୱ ଉପଲବ୍ଧ ହୁଏ । ପୌଷ ଶେଷ ବେଳକୁ କୃଷକ ଧାନ ଅମଳ କରିସାରିଥାଏ । ସେହିପରି ମୁଗ, ବିରି, କୋଳଥ ଆଦି କିଛି ‘ରବି’ ଫସଲ ମଧ୍ୟ ଅମଳ ହୋଇଥାଏ । ମୁଖ୍ୟତଃ ରାଶି, ଆଖୁ ଏହି ସମୟର ପ୍ରଧାନ ଅମଳ କୃଷିଜାତ ଦ୍ରବ୍ୟ । ଭାରତୀୟ କୃଷକ ରାଶି ସହିତ ଆଖୁରୁ ତିଆରି ଗୁଡ଼, ଘିଅ, ନଡ଼ିଆ ଇତ୍ୟାଦିର

ସମ୍ମିଶ୍ରଣରେ ଏକ ଖୁରି ପ୍ରସ୍ତୁତ କରିଥାଏ । ତାହା ମକର ଖୁରି, ନାମରେ ନାମିତ । ଏତଦ୍‌ବ୍ୟତୀତ ସ୍ୱାଦିଷ୍ଟ ପିଠାପଣା ଓ ନୂତନ ବସ୍ତ୍ରରେ ସମସ୍ତଙ୍କ ମନ ଆନନ୍ଦ ଉଲ୍ଲାସରେ ଭରି ଯାଇଥାଏ । ଶିବଙ୍କ ଦର୍ଶନ କରି ସେହି ମକର ଚାଉଳ (କ୍ଷୀର, ରାଶି ଓ ଅରୁଆଚାଉଳ) ପ୍ରଦାନ କରି ଓଡ଼ିଆ ଭାଇଭଉଣୀମାନେ ‘ମକର’ ବସନ୍ତି । ଏହା ଏକ ଧାର୍ମିକ ସମ୍ବନ୍ଧର ସୂତ୍ର ଅଟେ ଏବଂ ବ୍ୟକ୍ତି ବ୍ୟକ୍ତି, ପରିବାର ଓ ପରିବାର ମଧ୍ୟରେ ମୈତ୍ରୀ ଓ ବନ୍ଧୁତ୍ୱ ସ୍ଥାପନ କରାଇଥାଏ ।

ଭାରତର ବିଭିନ୍ନ ରାଜ୍ୟ ଯଥା- ମଧ୍ୟପ୍ରଦେଶ, ଓଡ଼ିଶା, ବଙ୍ଗଳା, ଆସାମ, ମହାରାଷ୍ଟ୍ର ଓ କର୍ଣ୍ଣାଟକ ଆଦି ରାଜ୍ୟରେ ଏହା ଖୁବ୍ ଜାକଜମକରେ ପାଳିତ ହୋଇଥାଏ । ତେଣୁ ଭାରତବର୍ଷର ଏହା ଏକ ଜାତୀୟ ପର୍ବ ଭାବରେ ସ୍ୱୀକୃତ । ନଦୀ, ପୁଷ୍କରିଣୀ, ସମୁଦ୍ର ଆଦିରେ ସ୍ନାନକରି ଓଡ଼ିଶାର ଲୋକମାନେ ‘ମକରକୁଡ଼’ ପାଳନ କରନ୍ତି । ବିଭିନ୍ନ ସ୍ଥାନମାନଙ୍କରେ ଯାତ୍ରା, ଅପେରା, ପାଲା, ଦାସକାଠିଆ, ସଂକୀର୍ତ୍ତନ ଓ ହରିହାରମାନ ମଧ୍ୟ ଆୟୋଜନ କରାଯାଇଥାଏ ।

ଓଡ଼ିଶାର ଆରାଧ୍ୟ ଦେବତା ‘ଶ୍ରୀଜଗନ୍ନାଥ’ ଏହି ତିଥିରେ ‘ସୂର୍ଯ୍ୟନାରାୟଣ’ ଭାବରେ ‘ପଦ୍ମମୁଖ’ ବେଶରେ ପୂଜା ପାଇଥାନ୍ତି । କାରଣ ସଂକ୍ରାନ୍ତିର ପୁଣ୍ୟକାଳରେ ସୂର୍ଯ୍ୟଙ୍କୁ ବିଷ୍ଣୁ ରୂପରେ ପୂଜା କରାଯାଇଥାଏ । ଏହା ହିଁ ସନାତନ ଧର୍ମର ଡ଼ାକ୍ତା ଓ ବିଷ୍ଣୁ ଏବଂ ସୂର୍ଯ୍ୟଙ୍କ ମଧ୍ୟରେ ଅଭେଦତ୍ୱ ବା ଅଭିନତା ପ୍ରତିପାଦନ କରିଥାଏ । ମକର ସଂକ୍ରାନ୍ତିର ବିଶେଷତ୍ୱ ହେଉଛି, ଏହି ତିଥିଠାରୁ ସୂର୍ଯ୍ୟଙ୍କର ଉତ୍ତରାୟଣ ଗତି ହୋଇଥାଏ । ଜ୍ୟୋତିଷଶାସ୍ତ୍ର ଅନୁସାରେ ଦକ୍ଷିଣାୟନ ୬ ମାସ ଓ ଉତ୍ତରାୟଣ ୬ ମାସ ଏହିପରି ସୂର୍ଯ୍ୟ ବାରମାସ ବା ୧ ବର୍ଷ ନିଜର ଗତିପଥ ସ୍ଥିର କରିଥାନ୍ତି । ଧନୁ ମାସ ପରେ ବା ଧନୁ ସଂକ୍ରାନ୍ତି ପରେ ମକର ମାସ ବା ମକର ସଂକ୍ରାନ୍ତି ପଡ଼ିଥାଏ । ଏହା ଓଡ଼ିଆ ଦିନ ପଞ୍ଜିକାରେ ପୌଷମାସର ୨୯ ଦିନ ଶେଷରେ ଆସିଥାଏ । ପୁନଶ୍ଚ ପୂର୍ଣ୍ଣମୀ କଳାରେ ବକୁଳ ଅମାବାସ୍ୟା ପରେ ହିଁ ମକର ମାସର ଆଗମନ ହୁଏ । ପୌଷ ଓ ମାଘ ଉଭୟ ମାସର ଗୋଟିଏ ଲେଖାଏଁ ପକ୍ଷ ଏହି ମକର ମାସର ଅନ୍ତର୍ଭୁକ୍ତ ଅଟେ । କଥାରେ ଅଛି -

‘ମକର ପରେ ମାଘର ଶେଷ  
ଦେହରୁ କାଢ଼ିବ ଶୀତର ବାସ ।’

ଏହି ସମୟ ବେଳକୁ ସୂର୍ଯ୍ୟ କ୍ରମଶଃ ବିଷୁବ ରେଖା ନିକଟବର୍ତ୍ତୀ ହୋଇଥାନ୍ତି । ଭାରତର କେତେକ ଅଂଶ ଯଥା- ଓଡ଼ିଶା

ଏହି ବିଷୁବରେଖାର ନିକଟବର୍ତ୍ତୀ ହୋଇଥିବାରୁ ସୂର୍ଯ୍ୟ ରଶ୍ମିର ପ୍ରଖରତା ଉପଲବ୍ଧ ହୁଏ । କବି ଗଙ୍ଗାଧର ମେହେର ସୂର୍ଯ୍ୟଙ୍କର ଏହି ଗତିକୁ ଲକ୍ଷ୍ୟ କରି ରଚନା କରିଅଛନ୍ତି –

‘ଗ୍ରହରାଜ କର୍ଣ୍ଣେ ପଡ଼ିଲା ରତ୍ନ ସମ୍ରାଟ ଭାଷା  
ଗମିଲେ ସରଳ ପଥରେ ତେଜି ଦକ୍ଷିଣ ଆଶା ।’

– କୀଚକ ବଧ

ଗୋଟିଏ ସଂକ୍ରାନ୍ତିଠାରୁ ଅନ୍ୟ ଏକ ସଂକ୍ରାନ୍ତି ପର୍ଯ୍ୟନ୍ତ ସୂର୍ଯ୍ୟଙ୍କର ଗତିକୁ ଜ୍ୟୋତିଷ ଶାସ୍ତ୍ରରେ ଏକ ସୌରମାସ କୁହାଯାଏ । ସେହିପରି ସୂର୍ଯ୍ୟଙ୍କର ଗୋଟିଏ ରାଶିରୁ ଅନ୍ୟ ଏକ ରାଶିକୁ ଗତି କରିବାକୁ ସଂକ୍ରାନ୍ତି କୁହାଯାଏ । ସଂକ୍ରାନ୍ତିର ଅର୍ଥ ସଂକ୍ରମଣ । ସୂର୍ଯ୍ୟଙ୍କର କେନ୍ଦ୍ରବିନ୍ଦୁ ଗୋଟିଏ ରାଶିର ଶେଷ ବିନ୍ଦୁରେ ଅବସ୍ଥାନ କଲେ, ତାକୁ ସଂକ୍ରମଣ ବା ସନ୍ଧିକ୍ଷଣ କୁହାଯାଏ । ଏହି ସମୟରେ ପୂର୍ବରାଶିର ବ୍ୟକ୍ତି ଓ ପରବର୍ତ୍ତୀ ରାଶିର ବ୍ୟକ୍ତିମାନଙ୍କୁ ପୁଣ୍ୟ ଫଳ ପ୍ରାପ୍ତି ହୋଇଥାଏ । ଜ୍ୟୋତିଷଶାସ୍ତ୍ର ମତ ଅନୁଯାୟୀ –

‘ଗ୍ରହଣାଂ ଗତି ଲିପ୍ତାଭି ବିନ୍ଦବ୍ୟାସ ବିଲ୍ଲିପ୍ତକାଃ  
ହୃତା ସଂକ୍ରାନ୍ତିନାଡ଼୍ୟଃ ସ୍ୱା ଭାନୋସ୍ତାୟାତି ପୁଣ୍ୟଦାଃ ।  
ଭବନ୍ତି ମିଶ୍ର ଫଳଦାଃ ସ୍ୱ ସଂକ୍ରାନ୍ତି ଗ୍ରତା ଗ୍ରହାଃ  
ମଣ୍ଡଳସୋଭୟ ଶ୍ଳିତ୍ୱା ଦେବଂ ନକ୍ଷତ୍ର ସନ୍ଧିଗାଃ ।’  
ସିଦ୍ଧାନ୍ତ ଦର୍ପଣ- ପଠାଣି ସାମନ୍ତ (ଷଷ୍ଠ ପ୍ରକାଶ)

ଉକ୍ତ ସଂକ୍ରାନ୍ତି ତିଥି ସମଗ୍ର ଭାରତବର୍ଷରେ ସାମାଜିକ ଜୀବନର ସାଂସ୍କୃତିକ ପରମ୍ପରାରେ ଏକ ଗୁରୁତ୍ୱପୂର୍ଣ୍ଣ ଭୂମିକା ଗ୍ରହଣ କରିଥାଏ । ଏହାର ଧାର୍ମିକ ମତ ତଥା ସାଂସ୍କୃତିକ ଜିଜ୍ଞାସା ସମଗ୍ର ଦେଶରେ ବିଶ୍ୱଭ୍ରାତୃତ୍ୱର ବାର୍ତ୍ତା ପ୍ରଚାର କରିଥାଏ । ବିଶ୍ୱପ୍ରୀତି ଓ ମୈତ୍ରୀର ବାଣୀ ପ୍ରଚାର କରି ସାମାଜିକ ସହବନ୍ଧନର ଭୂମିକା ନିଭାଇଥାଏ ।

#### ସହାୟକ ଗ୍ରନ୍ଥ ତାଲିକା

୧. ସିଦ୍ଧାନ୍ତ ଦର୍ପଣ – ପଠାଣି ସାମନ୍ତ
୨. ରସ ବିନୋଦ – ଦୀନକୃଷ୍ଣ ଦାସ
୩. ଢେଙ୍କାନାଳ ଇତିହାସ – ରାମଚନ୍ଦ୍ର ନନ୍ଦ ଭକ୍ତ ବିନୋଦ
୪. କୀଚକ ବଧ – ଗଙ୍ଗାଧର ମେହେର
୫. ଭାରତୀୟ ଧର୍ମ ଓ ସଂସ୍କୃତି – ପଣ୍ଡିତ ଅନ୍ତର୍ଯ୍ୟାମୀ ମିଶ୍ର
୬. ଓଡ଼ିଆ ବୈଷ୍ଣବ ରସ ସାହିତ୍ୟରେ କବି ଦୀନକୃଷ୍ଣ ଓ କାବ୍ୟ ରସବିନୋଦ – ଡ. ଦୁର୍ଗା ମାଧବ ପୃଷ୍ଟି

କଲ୍ଲୋଳ କୁଟୀର  
ଏମ୍.-୧୭, ହାଉସିଂବୋର୍ଡ଼ କଲୋନୀ  
ପୋ- ବାଜିଚୌକ, ଢେଙ୍କାନାଳ



ଖୋର୍ଦ୍ଧା ଜିଲ୍ଲାର ବାଲିପାଟଣାଠାରେ ଉତ୍କଳ କାର୍ଯ୍ୟାଳୟକୁ ମୁଖ୍ୟମନ୍ତ୍ରୀ ଶ୍ରୀ ନବୀନ ପଟ୍ଟନାୟକ ଉଦ୍ଘାଟନ କରୁଛନ୍ତି । ୧୧.୦୧.୧୧